

Bakım gözəlləşdirən, onu belə ürəyayatımlı edən son illər şəhərdə aparılan möhtəşəm quruculuq işləri, ətraf qəsəbələrədəki 52-dən çox yeni, 90-dan çox əsaslı təmir olunmuş mədəniyyət və istirahət parklarıdır.

Qədimliyi ilə gözoxşayan müasir Bakıda dünya standartlarına uyğun yeni magistral yolların, dünyanın brend arxitektura layihələri əsasında inşa edilən yüksəkmərtəbəli binaların tikintisi, yerli mədəniyyət abidəsi hesab edilən tarixi müllklərin, məscid və inanc yerlərimizin bərpası məmnunluq doğurur. Reallıqdır ki, Azərbaycan Prezidenti İlham Əliyevin tapşırıq və tövsiyələrinə əsasən, Bakının yaşıllaşdırılmasına, yeni park və xiyabanların, istirahət guşələrinin yaradılmasına da xüsusi diqqət yetirilir.

Etiraf edək ki, son illər istər bölgələrdən, istərsə də qonşu xarici ölkələrdən Bakıya gələnlərin sayı çoxalıb. Çünki Bakı və onun ətraf qəsəbələri gündən-günə gözəlləşir, abadlaşır, insanların sosial şəraitinin hərtərəfli təmini üçün lazımi infrastruktur yaradılır.

Bakının gözməli, görməli yerlərindən söhbət düşəndə ilk növbədə Xəzərin boyunbağısı adlandırılan Sahil bağı - Bakı bulvarı yada düşür. 104 ilə yaxın yaşı olan bu bağ dövlət başçısının şəxsi təşəbbüsü və sərəncamı əsasında genişləndirilərək 16 hektara çatdırılıb. Görülən iş, yaradılan şərait göz oxşayır. Buraya yolu düşənlərin əksəriyyəti sahilə Vətən müharibəsinin qələbəsinə, rəşadətindən söhbət açan Hərbi Qənimətlər Parkını ziyarət etməmiş geri dönmür.

Artıq bu kimi parklar, bağlar Bakı sakinlərinin və qonaqların əsl istirahət məkanına çevrilib. Yeni parklardan birində - Heydər Əliyev Sarayının arxasından Akademik Milli Dram Teatrına qədər uzanan park-fəvvarə kompleksində olduq. Parka gələnlərin ardı-arası kəsilmir, əksəriyyəti də yaxın ərazilərdə yaşayan sakinlərdir.

Parkda yaradılan səliqə-sahman, yarlı-yaraşıqlı dekorativ kollar, qol-budaq atmağa başlayan Gəncə çinarları, müxtəlif ölkələrdən gətirilmiş ağaclar, müasir işıqlandırma sistemi, oturaclar göz oxşayır. Uşaqların gəzintisi, istirahəti, əylənmələri üçün hər cür şərait var.

Paytaxtın Zabıtlar parkı, əslində, şəhərin ən köhnə parklarından hesab edilir. Park alman faşizminə qarşı döyüşlərdə həlak olan əsgərlərin xatirəsinə İkinci Dünya müharibəsi illərində salınıb. Müharibədən sonra bu parka iki dəfə Sovet İttifaqı Qəhrəmanı olan Həzi Aslanovun adı verilib.

4 hektar sahəsi olan parkın siması əsaslı yenidənqurmada sonra tamamilə dəyişib. Burada orijinal işıqlandırma sistemi, özəmətli daş fəvvarə və bürünc heykəllər qoyulub: fikrə dalan şahmatçı öz gedişini planlaşdırır, yaxud çayxanə girişində gülürüz çayçı qonaqları salamlayır. Fəvvarənin yaxınlığında oturacların birində yorğun "bürünc fotoqraf" əyləşib. Bir az aralıda isə "qız yoldan ötənlərə çiçək satır". Başqa birisi "xana-xana" oynayır, ondan arxada bir dəstə uşaq əl-ələ verərək coşqun rəqs ritmində donub. Parkda 700 kvadratmetr sahəsi olan qapalı buz meydançası, görünüşü və orijinal dizaynı ilə diqqəti cəlb edən qeyri-adi "buz" kafesi var.

Parkda Bakının köhnə Yuxarı Dağlı məhəlləsində yaşamış hərbi həkim Ağababa kişinin nəvəsi İradə xanım və onun ailəsi ilə görüşdük. İradə xanım özü də həkimdir, hazırda Riqada yaşayır və işləyir: - Bakıda, Yuxarı Dağlı məhəlləsində dünyaya gəlmişəm, Lakin tale elə gətirib ki, Riqada yaşamalı olmuşam. Amma hər il mən də, qardaşım Emil və Emin də ailələri ilə Bakıya gəlirlər. Biz buranı unuda bilmirik... Babamgilin yaşa-



Bakı dünyanın ən gözəl şəhərlərindən biridir



dıqları ərazidə oldum, qonşularla görüşdüm, qonaq qaldım, birgə səkillər çəkirdik. Nənəmin rəfiqələrinin nəvələri ilə Bakının bir neçə görməli-gözməli istirahət məkanında - Heydər Əliyev Mərkəzində, Rixard Zorgenin adını daşıyan parkda, Dədə Qorqud bağında, köhnə "Sovetski" ərazisində yaradılan parkda, təzəlikcə istifadəyə verilən "Cəmbərəkənd" parkında olduq. Elə bil dünyanın hansısa başqa şəhərindəyəm, köhnə parkları tanıya bilmədim, təzə parklar isə lap möcüzədir. Bu, mənə 20 il əvvəl gördüyüm Bakı deyil. Burada hər şey dəyişib, yollar da, binalar da, parklar və xiyabanlar da. Şəhərdəki quruculuq işləri mənə heyran etdi. Çoxlu şəkillər və videoçəkiliş etmişəm, aparıb Latviyada həmyerlilərimizə göstərəcəyəm. Latviyada, Riqada mənə tanıyanların çoxuna məzuniyyət zamanında istirahətə və ya turist gəzintisinə Bakıya gəlmələrini məsləhət görəcəm...

Nə xoş ki, Bakının gözməli-görməli yerlərinə çevrilən parkların sayı ildən-ilə artmaqdadır. Bakı və onun ətraf qəsəbələri gündən-günə gözəlləşir, abadlaşır, insanların sosial tələblərinin hərtərəfli təmini və istirahətlərinin mənalı keçməsi üçün lazımi infrastruktur yaradılır. Belə istirahət parklarından biri əsaslı təmir və yenidənqurmada sonra ötən il açılışında Azərbaycan Prezidenti İlham Əliyevin də iştirak etdiyi Nərimanov parkıdır.

Ərazisi 4,1 hektar olan bu park gəzinti və əyləncə baxımın-

dan şəhər sakinləri üçün sevimli məkandır. Xatırladaq ki, park nadir dizaynda yenidən qurulub. Burada müxtəlif istirahət guşələri, əyləncə qurğuları yaradılıb, o cümlədən uzun müddət yarsız vəziyyətdə olan fəvvarə meydanının yenidən qurulması işləri həyata keçirilib. Odur ki, buraya istirahət saatını səmərəli keçirmək uzun gəlib-gedənlərin sayı çoxalıb. Təmirdən sonra mənzərə tamamilə dəyişib. Parkın ümumi görünüşünə xələl gətirən tikili və qurğular ərazidən götürülüb, yerində salınan yeni yaşıllıq sahələri, dekorativ kollar göz oxşayır. Mövcud ictimai-iaşə obyektlərinin fasadları müasir üslubda təmir edilib, yeni işıqlandırma sistemləri, idman qurğuları, uşaq-əyləncə meydançası yaradılıb, habelə yağış sularının axıdılması üçün xətlər çəkilib. Bir sözlə, parka əylənməyə gələnlərə, xüsusən də ailəli uşaq gəzintiləri üçün gözəl şərait yaradılıb.

Qeyd edək ki, dövlət başçısının tapşırığı ilə paytaxt Bakıda parkların və xiyabanların əsaslı şəkildə yenidən qurulması və parkların salınması, sakinlərin və şəhərimizin qonaqlarının rahatlığı üçün müasir istirahət guşələrinin yaradılması istiqamətində ardıcıl tədbirlər davam etdirilir. "Yaşıl dünya naminə həmrəylik ili"ndə yeni parkların və yaşıllıq zolaqlarının salınması, əhaliyə xidmət göstərən müasir infrastrukturun yaradılması Bakının dünyanın ən gözəl şəhərlərindən birinə çevrilməsi istiqamətində

həyata keçirilən əhəmiyyətli tədbirlərdəndir.

Belə ünvanlardan biri, bəlkə də birincisi Bakı Konqres Mərkəzinin qarşısında salınmış istirahət parkıdır. Ümumi sahəsi 7 hektardan çox olan parka gəlib-gedənlərin sayı günbəgün artır. Ərazisində 300-dən çox müxtəlif növ ağac, 50 mindən artıq dekorativ gül və kol bitkiləri əkilib. Burada çinar, tut, dəmirağacı, söyüd və palıd ağaclarının bir neçə növü var. İtaliyadan gətirilmiş bitki və ağaclar üstünlük təşkil edir.

Heydər Əliyev Mərkəzi və Təbriz küçəsi arasında yerləşən bu park mənalı istirahət yeridir. Burada 4 müxtəlif istirahət zonası var. İdman zonasında müxtəlif trenajorlar və qurğular qoyulub. Uşaqlar üçün xüsusi zonalar yaradılıb, həmin zonalar 2700 kvadratmetrə yaxın yumşaq səthlə örtülüb. Ərazidə fəvvarə və ümumi sahəsi 2200 kvadratmetrə yaxın 3 göl var. Burada ilin bütün fəsillərində fəaliyyət göstərən sintetik örtüklə təchiz edilmiş buz meydançası da mövcuddur. Bu park da gözəməli, dincəməli və istirahət etməli məkandır.

Paytaxtımızın daha da müasirləşdirilməsi, şəhərin abadlaşdırılması istiqamətində görülən işlər yaşıllıq zolaqlarının və parkların salınması ilə paralel şəkildə davam etdirilir. Belə istirahət məkanlarından daha biri Azərbaycan Prezidentinin 2023-cü il 18 avqust və 2024-cü il 13 yanvar tarixli sərəncamlarına əsasən, Nərimanov

rayonunda salınan daha bir yeni parkdır.

Ərazidə belə bir gözəl və yaraşıqlı parkın salınması ictimaiyyəti məmnun edir. Xatırladaq ki, bir neçə ay öncə Prezident İlham Əliyev yeni parkda işlərin gedişi ilə tanış olmuşdur.

"Antena" parkı kimi tanınan bu ərazi əvvəllər baxımsız vəziyyətdə idi. İstirahət parkının yenidən qurulması və bərpası ilə əlaqədar yarsız vəziyyətdə olan bəzi tikililər sökülüb. Ərazi daha da genişləndirilib və 19 hektara çatdırılıb. Parkın ərazisindəki mövcud tarixi inzibati bina saxlanılıb və həmin binada hazırda bərpa işləri aparılır. Yenidən qurulan parkda sakinlərin mənalı istirahəti və asudə vaxtlarının səmərəli təşkili üçün hər cür şərait yaradılacaq. Belə ki, burada müasir tələblərə cavab verən iki restoran inşa olunur. Həmçinin burada 2 fəvvarə də quraşdırılacaq. Bu da istirahət məkanına əlavə gözəllik verəcək.

Müasir istirahət kompleksinin ərazisinin 13,8 hektarında müxtəlif yaşıllıq sahələri salınacaq. Burada işıqlandırma sistemi yeni layihə əsasında ən müasir standartlara uyğun şəkildə qurulacaq. Parkda piyada və velosiped yolları çəkiləcək, uşaq-əyləncə və idman meydançaları yaradılacaq. Bu parkla yaxınlıqdakı "Dədə Qorqud" parkını əlaqələndirəcək tunelin inşası artıq başa çatıb.

Yenidən qurulan park həmçinin Azərbaycan dövlətinin ekoloji tarazlığın qorunması, yaşıllıqların artırılması, o cümlədən "Yaşıl dünya naminə həmrəylik ili" çərçivəsində gördüyü işlərə daha bir töhfə olacaq.

Xatırladaq ki, paytaxtın görməli yerlərindən olan Bakı Dəmiryol Vağzalının və metronun "28 May" stansiyasının qarşısındakı bağda aparılan abadlıq və yenidənqurma işlərindən sonra burada mənzərə daha xoşagələm olub. Dövlət başçısı ötən il noyabrın 1-də bu ərazidə - Puşkin küçəsinin Azadlıq prospekti ilə birləşməsindən Dilarə Əliyevə küçəsi ilə kəsişməsində olan hissəsində aparılmış abadlıq və yenidənqurma işlərindən sonra yaradılan şəraitlə tanış olub.

Ümumi sahəsi 3,5 hektar olan ərazidə minik avtomobillərinin hərəkəti ləğv edilərək, müasir tələblərə cavab verən avtobus, piyada və velosiped zolaqları yaradılıb. Köhnə döşəmə örtükləri ləğv edilərək, qranit bordürlər düzülüb və təqribən 22 min kvadratmetr qranit döşəmə örtüyü salınıb. Ərazidə ümumi sahəsi təqribən 2300 kvadratmetr olan yaşıllıq yaradılıb, İtaliyadan gətirilmiş 200-dən çox ağac, 15 mindən çox kol əkilib, işıqlandırma işləri aparılıb, müasir oturaclar quraşdırılıb. Həmçinin müasir tikinti norma və qaydalarına cavab verən 2 fəvvarə, 2 dayanacaq inşa edilib, elektrik avtobusları üçün 4 enerjidoldurma məntəqəsi quraşdırılıb.

Görünən odur ki, Prezident İlham Əliyevin diqqət və qayğısı sayəsində ölkəmizin hər yerində, Qarabağ bölgəsindən tutmuş, paytaxt Bakıyadək abadlıq-quruculuq işləri geniş vüsət alıb. Azərbaycanın 2030-cu ilə qədər təmiz ətraf mühit və "yaşıl artım" ölkəsinə çevrilməsi sosial-iqtisadi inkişafa dair milli prioritetlər sırasındadır. Bu yöndə görülən işlər həm paytaxt sakinlərinin və Bakıya gələn çoxsaylı turistin istirahəti üçün müvafiq şəraitin yaradılması, həm də şəhərin ekoloji durumunun yaxşılaşdırılması istiqamətində həyata keçirilən tədbirlərin davamlı olduğunu nümayiş etdirir. Ölkəmizdə keçən il "Yaşıl dünya naminə həmrəylik ili" çərçivəsində görülən abadlıq və yenidənqurma işləri ətraf mühitin sağlamlaşdırılmasına mühüm töhfə vermiş, Bakını dünyanın ən təmiz şəhərlərindən birinə çevrilməsini sürətləndirmişdir.

Rəhman SALMANLI,
"Azərbaycan"